

## ”مشاہیر“ نادر و نایاب مکاتیب کا عظیم ذخیرہ

محمد عمران نور

### نسخہ ہائے وصل و وفا

کسی بھی اچھی علمی، تاریخی، اصلاحی اور تعمیری کتاب کا مطالعہ کے لیے میسر ہو جانا دنیا میں اللہ کی نعمتوں میں سے ایک بہترین نعمت ہے، اور پھر وہ کتاب اگر اکابر علماء اہل علم و فن و ادب کے نادر و نایاب ذاتی اور غیر مطبوعہ خطوط پر مشتمل ہو تو پھر اس نعمت کا حق شکر زبان و قلم سے ادا کرنا ممکن نہیں، چند روز قبل عشاء کی نماز سے فارغ ہو کر گھر کی طرف جا رہا تھا، راستے میں کتابوں کی دکان آئی، دل میں سوچا کہ جا کر دیکھوں تو سہی شاید کوئی نئی کتاب آئی ہو، دکان پہنچا، ادھر ادھر مختلف الماریوں میں نظر دوڑائی تو سب سے اوپر ”مشاہیر“ کے نام سے خطوط و مکاتیب پر مشتمل پانچ جلدوں میں ایک نئی کتاب پر نظر پڑی، تمام جلدیں نیچے اترا کر دیکھا تو کتاب کی پشت پر موجود شخصیات کے اسماء گرامی میں سے ہر نام ہی کشش اور دل چسپی کا باعث تھا، دکان میں کھڑے کھڑے اپنی پسندیدہ ترین شخصیت حضرت بنوری رحمۃ اللہ علیہ کے خطوط پڑھ ڈالے، پھر یہ سوچ کر کہ جب استطاعت ہوگی خرید لوں گا، کتابوں کی دکان سے نکل کر گھر کا رخ اختیار کیا۔

تین دن بعد زمانہ طالب علمی کے ایک پرانے دوست سے کافی طویل عرصے بعد فون پر رابطہ ہوا، باتوں ہی باتوں میں اسی کتاب کا ذکر نکل پڑا، احساس ہوا کہ اس دن وہ کتاب خرید لینی چاہیے تھی، چنانچہ اسی دن دوبارہ اس دکان جا کر خرید لایا، تادم تحریر گزشتہ پانچ راتیں اسی کتاب کے مطالعے میں گم رہا، کسی بھی اچھی کتاب کی خوبیوں میں سے ایک خوبی یہ ہو سکتی ہے کہ اس کتاب کی ہر جلد اور ہر صفحہ قاری کو اپنا آپ پڑھنے پر مجبور کر ڈالے، ”مشاہیر“ کو ہاتھ میں لینے کے بعد قاری کے لیے یہ فیصلہ کرنا کافی دشوار ہو جاتا ہے کہ کیا پڑھے، کس کا خط پہلے پڑھے اور کس کا بعد میں، یہ محض ایک کتاب نہیں بلکہ ایک قیمتی

تاریخی خزانہ ہے جو اب تک مدفون تھا، کوئی بھی کتاب محض اپنے نام یا مصنف کی وجہ سے نہیں بلکہ اپنے مندرجات کی وجہ سے دل چسپی اور شہرت اختیار کرتی ہے، اس کتاب میں برصغیر پاک و ہند کی تمام معروف و غیر معروف شخصیات کی نگارشات موجود ہیں، اگلے دن ایک ساتھی سے ”مشاہیر“ کا ذکر ہوا، راقم نے عرض کیا کہ ایک ہی کتاب میں ایک ہی شخصیت کے نام اتنی بلند بلندیوں کے خطوط یک جا میسر ہو جانا، ناممکن تو نہیں لیکن مشکل ضرور ہے، چنانچہ جس جس شخصیت کا نام دل و دماغ میں آیا کہ دیکھوں تو سہی ان کے خطوط موجود ہیں یا نہیں، اور پھر جیسے ہی فہرست میں دیکھا تو اس مطلوبہ شخصیت کا نام موجود پایا، ”مشاہیر“ کس طرح وجود میں آئی؟ یہ جاننے سے قبل کچھ تاریخی پس منظر جاننا ضروری ہے۔

شیخ الحدیث حضرت مولانا عبدالحق صاحب رحمہ اللہ، جامعہ دارالعلوم حقانیہ اکوڑہ خٹک، مولانا سمیع الحق صاحب اور ماہ نامہ ”الحق“ یہ ایک مربع کی مانند ہیں جس کا ہر سرا دوسرے سے مربوط ہے، شیخ الحدیث رحمہ اللہ کا سن پیدائش ۱۹۱۰ء یا ۱۹۱۲ء ہے، آپ نے عظیم علمی و دینی ادارے دارالعلوم دیوبند سے ۱۳۵۱ھ میں سند فراغت حاصل کی، ۱۳۶۶ھ تک آپ دارالعلوم دیوبند میں تدریس کرتے رہے، اور پاکستان کے بننے کے ساتھ ہی اسی سال یعنی ۱۹۴۷ء میں اکوڑہ خٹک (صوبہ خیبر پختون خواہ) میں آپ نے دارالعلوم حقانیہ کی بنیاد رکھی، گویا دارالعلوم حقانیہ اور وطن عزیز پاکستان تاریخی اعتبار سے ہم عمر ہیں، حضرت شیخ الحدیث رحمہ اللہ اور دارالعلوم حقانیہ کی جو دینی، علمی، ملکی و ملی خدمات اور کارنامے ہیں، درحقیقت ”مشاہیر“ کی یہ آٹھ عظیم الشان جلدیں اسی کا مظہر ہیں۔

حضرت مولانا عبدالحق صاحب رحمہ اللہ کے صاحبزادے مولانا سمیع الحق صاحب کا سن ولادت ۱۹۳۷ء ہے، بیس سال کی عمر میں ۱۹۵۷ء میں آپ نے دارالعلوم حقانیہ سے سند فراغت حاصل کی اور ۱۹۵۸ء سے تاحال آپ دارالعلوم حقانیہ میں ہی تدریس کی خدمات انجام دے رہے ہیں، مولانا سمیع الحق صاحب نے ۱۹۶۵ء میں جامعہ دارالعلوم حقانیہ سے ماہ نامہ ”الحق“ کا اجرا کیا، جس کا شمار آج بھی دنیائے اردو کے بہترین دینی، علمی، اصلاحی رسالوں میں کیا جاتا ہے، اکابر اہل علم و ادب نے ہمیشہ اس کو سراہا اور اس کو اردو زبان کے تمام حلقوں میں نمایاں پذیرائی حاصل ہوئی، یہ تقریباً ایک صدی کا طویل اور پر مشقت سفر ہے جو یہاں مختصر اذکر کیا گیا۔

مولانا سمیع الحق صاحب زید مجدہ کو نوعمری سے ہی خطوط اور ان کے لفافے جمع کرنے کا بے حد شوق تھا، اپنے اسی شوق کے بارے میں خود پیش لفظ میں لکھتے ہیں:

”حضرت والد ماجد کی چار پائی کے سرہانے لگی ہوئی کتابوں سے بھری ہوئی الماری کے ایک کونہ میں لٹکا ہوا سبز رنگ کا مخملی تھیلہ میرے لیے جاذب نظر بنا رہتا، اس تھیلہ میں حضرت قدس سرہ اپنے اکابر اساتذہ دیوبند اور اہم احباب اور دوستوں کے آئے ہوئے خطوط ڈالتے اور غالباً صرف تبرک اور تذکر کے طور پر یہ عام خطوط کی طرح

ضائع ہونے کی چیز نہیں، میرا شوق تجسس حضرت کی غیر موجودگی میں اسے ٹولنے پر مجبور کر دیتا، ان خطوط کے لکھنے والوں کے دست خط مثلاً حسین احمد، اعزاز علی، مبارک علی، محمد طیب وغیرہ مجھے چمکتے ہوئے ہیروں اور ٹیکنوں کی طرح محسوس ہوتے اور دل میں اتر جاتے، پھر ساتھ ہی تشویش لاحق ہوتی کہ حضرت کے ارد گرد کتابوں، رسائل و مجلات اور بکھرے ہوئے درسی افادات اور مخطوطات کے پلندوں میں یہ خطوط کہیں گم نہ ہو جائیں، پھر اسی طرح حضرت والد ماجد کی زندگی، درس و تدریس اور سیاسی و ملی خدمات میں اس قدر الجھی ہوئی تھی کہ انہیں مستقبل میں سنبھالے رکھنا دشوار معلوم ہوتا تھا، ہر چند کہ حضرت اپنے کاغذات وغیرہ میں نوعمر بچوں وغیرہ کی مداخلت پر ناراض ہوتے تھے لیکن مجھے جب موقع ملتا ایسے خطوط کو چن چن کر اپنی ذاتی الماری میں محفوظ کرتا رہا، بچپن میں ڈاک کے ٹکٹوں، پرانے سکوں اور مختلف ڈیزائن کے ماچس جمع کرنے کی بجائے اللہ تعالیٰ نے مجھے ان خطوط کو جمع کرنے کا شوق عطا فرمایا اور شاید اس طرح کا تب تقدیر نے میرے ذریعے ان جواہر نما مکاتیب اور تاریخی اثاثے کو اہتمام کے ساتھ محفوظ کرایا تاکہ یہ خیر کثیر امت کے سامنے آکر ”استفادہ اور رہنمائی“ کے کام آسکے، حتیٰ کہ خطوط کے ساتھ ساتھ لفافے بھی جمع کرتا رہا، پھر جوں جوں عقل و شعور کی منزلیں سر کرنے لگا تو ان کی قدر و اہمیت اور بھی سامنے آتی گئی۔“

دارالعلوم دیوبند، جامعہ حقانیہ، شیخ الحدیث حضرت مولانا عبدالحق صاحب رحمہ اللہ، ماہ نامہ ”الحق“ اور ان سب پر مستزاد مولانا سمیع الحق صاحب زید مجدہ کی ملکی سیاسی و ملی خدمات، ان تمام نسبتوں اور حوالوں سے گذشتہ پون صدی میں دنیا بھر سے معروف وغیر معروف علمی، ادبی، دعوتی، صحافتی اور سیاسی شخصیات کے جو بھی مکاتیب و رسائل اور دعوت نامے مولانا سمیع الحق یا ان کے والد بزرگوار کے نام آئے مولانا سمیع الحق صاحب نے انہیں حرز جان بنا کر محفوظ رکھا، ان قیمتی مکاتیب و رسائل کی حفاظت اور نگہداشت مولانا زید مجدہ نے کس طرح کی، اس کا ذکر خود انہی کے قلم سے کتاب کے مقدمہ میں موجود ہے۔ مولانا کے ذوق و شوق کا اندازہ اس سے بخوبی لگایا جاسکتا ہے کہ اس مجموعے میں خطوط و رسائل کے علاوہ وہ تمام دعوت نامے بھی موجود ہیں جو کسی بھی تقریب کی مناسبت سے مولانا کو ارسال کیے گئے، مولانا زید مجدہ رقم طراز ہیں:

”اس دوران ہمیشہ دل میں یہ کھکا رہتا کہ کہیں کسی حادثے اور ناگہانی آفت کے نتیجے میں یہ عظیم ذخیرہ ضائع نہ ہو جائے، اس کی حفاظت اور دیکھ بھال کی فکر ہر وقت دامن گیر رہتی، پچھلے سال ۲۰۱۰ء میں صوبہ سرحد میں خطرناک تباہ کن سیلاب میں جب پانی دارالعلوم کی حدود کے قریب پہنچنے لگا اور اطلاع تھی کہ پشاور میں ایک ڈیم بھی ٹوٹ گیا ہے تو سب سے پہلے آدھی رات کو یہ سارا قیمتی اثاثہ اور کمپیوٹرز سمیت ایوان شریعت کی

عظیم بلند بلڈنگ کی چھت پر پہنچایا گیا، پھر دوسرے کاغذات و ضروریات وغیرہ اور بعد میں اہل خانہ اور بچوں کی حفاظت کا خیال آیا۔“

”مشاہیر“ کے نام سے یہ ضخیم کتاب بڑے سائز کی آٹھ جلدوں پر مشتمل ہے، جس میں سے فی الحال پانچ جلدیں چھپ چکی ہیں، شنید ہے کہ چھٹی اور ساتویں جلد بھی چھپ کر منظر عام پر آچکی ہے، جلد اول میں وہ مکاتیب شامل ہیں جو شیخ الحدیث حضرت مولانا عبدالحق صاحب رحمہ اللہ کے نام لکھے گئے، چار جلدیں ان خطوط و دستاویزات پر مشتمل ہیں جو حضرت مولانا سمیع الحق صاحب زیدہ مجددہ کے نام لکھے گئے، چھٹی جلد افغانستان، جہادی مشاہیر کے خطوط، رپورٹیں، تحریک طالبان کو سمیٹے ہوئے ہیں، ساتویں جلد بیرونی ممالک، ایران، عالم عرب، افریقہ، سینٹرل ایشیا، فار ایسٹ، امریکہ اور یورپی ممالک سے متعلق ہے اور آٹھویں جلد ضمیمہ جات، اضافات اور توضیحات پر مشتمل ہے، گویا یہ آٹھ ضخیم اور بھاری بھارے جلدیں گذشتہ پون صدی کی ایک قیمتی دستاویز بلکہ تاریخ ہے، آنے والے مورخین ان کے ذریعے حسب استطاعت نایاب گوہر و یواقت نکال سکیں گے، ”مشاہیر“ کے سرورق پر اس کا تعارف ان الفاظ سے کرایا گیا ہے:

”تقریباً پون صدی پر مشتمل اساطین علم و ادب، علماء و محدثین، مشائخ و اکابرین امت، نام و راہل قلم، شہسواران صحافت، دانش ور و مصنفین، سیاسی زعماء، حکمران و سلاطین کے مکتوبات، نگارشات، تاثرات اور احساسات کا مجموعہ، علمی، فقہی، مذہبی مسائل، ملکی تحریکات و بین الاقوامی سیاسی اتار چڑھاؤ اور عالم اسلام کو درپیش بحرانونوں کے مد و جزر پر رباب فکر و دانش کے خیالات و افکار کا ایک عظیم الشان ذخیرہ۔“

قارئین کی سہولت کے لیے مکتوب نگاروں کی ترتیب فرق مراتب کا لحاظ کیے بغیر حروف تہجی الف باء کے مطابق رکھی گئی ہے، ہر جلد کے آغاز میں اس جلد میں آنے والے مکتوب نگاروں کے تحریری خطوط کا ایک ایک عکسی نمونہ بھی دیا گیا ہے، اول سے آخر تک ہر خط کو امتیازی عنوان دینے کا اہتمام خاص طور پر کیا گیا ہے، اس طرح ہر متلاشی علم و ادب فہرستوں پر ایک نظر ڈال کر اپنے مطلوبہ مواد اور دل چسپی کے امور تک پہنچ سکتا ہے، ورنہ بیشتر مجموعہ مکاتیب بغیر عنوان کے مسلسل ہوتے ہیں جس کی وجہ سے ان سے کما حقہ فائدہ حاصل نہیں ہو پاتا۔ مکتوب نگاران کے مختصر تعارف اور خطوط کے پس منظر اور وضاحت طلب امور کی حاشیہ میں توضیح و تشریح نے اس کتاب کے حسن میں مزید اضافہ کر دیا ہے، مکتوب نگاروں کے تعارف میں حضرت مولانا سمیع الحق صاحب زید مجددہ نے جس جامعیت اور لطافت کو اختیار کیا ہے وہ بے مثال ہے، بلکہ مولانا سے فرمائش ہے کہ شخصیات کے تعارفی حواشی کو اگر مستقل کتابی صورت میں شائع کر دیا جائے تو وہ بھی ایک خاصے کی چیز ہوگی، اور تذکرہ نویسی میں یقیناً ایک نئے اسلوب کا اضافہ بھی ہوگا، اس سے ملتا جلتا اسلوب اس سے قبل ”نقش دوام“ میں حضرت مولانا محمد

انظر شاہ کشمیری رحمہ اللہ کے قلم سے ملتا ہے، جو اب ”لالہ وگل“ کے نام سے علیحدہ کتابی صورت میں شائع ہو چکے ہیں، ”مشاہیر“ نے صرف مشاہیر ہی کو زندہ نہیں کیا بلکہ بہت سی ایسی گم نام شخصیات کو بھی جلا بخشی جو اب تک ہم سے مخفی تھے اور شاید مخفی ہی رہنے، ”مشاہیر“ اپنی ضخامت، مختلف میدانوں میں ماضی قریب کی تقریباً تمام بڑی شخصیات کے مکاتیب، خطوط کے حوالے سے کسی بھی زبان میں اپنی نوعیت کا پہلا مجموعہ مکاتیب ہے، اس تمام کدوکاوش پر حضرت مولانا مسیح الحق صاحب زید مجدہ کی بھی تحسین و تعریف کی جائے وہ کم ہے کہ وہ اس عظیم، قیمتی اور علمی خزانے کے صحیح امین بنے اور اس امانت کو ہم جیسے ناکارہ طالب علموں تک بحسن و خوبی پہنچایا، مولانا زید مجدہ کی علمی و دینی کارناموں پر میری خامہ فرسائی سورج کو چراغ دکھانے کے مترادف ہوگی، حقیقت میں مولانا زید مجدہ کی ذات اپنی دینی و علمی خدمات کی بدولت اس مقام پر ہے کہ:

نہ ستائش کی تمنا نہ صلے کی پروا

مولانا زید مجدہ نے کتاب کے پیش لفظ کے آخر میں جو اپنا تلخ مشاہدہ نقل کیا ہے وہ ہم جیسے نوآموزوں کے لیے سبق آموز بھی ہے اور دیدہ عبرت بھی:

”یہاں پر ایک بڑا ہی تلخ مشاہدہ سامنے آ رہا ہے کہ عہد جدید کی ٹیکنالوجی، الیکٹرانک میڈیا، ٹیلی کمیونیکیشن، موبائل (موبائل میسر) اور انٹرنیٹ وغیرہ کی سہولیات نے مکتوب نگاری کے رواج کو بالکل محدود و اپانج کر دیا ہے اور مستقبل میں تو مزید نئی چیزیں بڑی تیزی کے ساتھ آ رہی ہیں جس سے خط و کتابت کے عظیم ورثے کو بڑا خطرہ لاحق ہو گیا ہے، اسی لیے مجھے اندیشہ ہے کہ خدا نخواستہ یہ عظیم متنوع مجموعہ مکاتیب ایک شاندار عہد اور عظیم الشان تاریخی روایات کا آخری ضخیم ایڈیشن ثابت نہ ہو، کاش کہ امت کے نوہالوں کے ہاتھ قلم کی تقدیس، کاغذ کے لمس اور مضمون نویسی و مکتوب نگاری کی لذت سے تادیر آشنا رہیں اور مکتوب نگاری کا فن اور تاریخی روایات قاصد و کبوتر کی پیغام رسانی کی طرح معدوم نہ ہونے پائیں۔“

مکاتیب و دستاویز کا یہ نادر و نایاب ضخیم ذخیرہ اور قیمتی خزانہ اور مولانا زید مجدہ کا اپنے عہد طفولیت سے لے کر پیرانہ سالی تک ان کو سنبھال کر محفوظ رکھنا اور پھر یہ امانت ہم تک پہنچا دینا، شاید اس شعر کا اتنا بہترین مصداق کہیں اور نظر نہ آئے کہ:

چند اوراق کتب چند بزرگوں کے خطوط

بعد مرنے کے میرے گھر سے یہ ساماں نکلا

قارئین کی دل چسپی کے لیے مناسب معلوم ہوتا ہے کہ مضمون کے آخر میں ”مشاہیر“ میں سے چند شخصیات کے نام حروف تہجی کی ترتیب سے یہاں ذکر دیے جائیں جن کے مکاتیب اس مجموعہ میں شامل ہیں:

ابوسلمان شاہ جہان پوری	مولانا ابوالوفاء افغانی	سید ابوالاعلیٰ مودودی	مولانا سید ابوالحسن علی ندوی
مولانا احمد علی لاہوری	مولانا مفتی احمد الرحمن	احسان الہی ظہیر شہید	اجمل خٹک
ارشاد احمد حقانی	مولانا محمد ادریس میرٹھی	اختر راہی (سفیر اختر)	مولانا شاہ احمد نورانی
مولانا اسحاق جلیس ندوی	محمد اسحاق بھٹی	سید ازہر شاہ قیصر	مولانا سید ارشد مدنی
جیشن محمد افضل چیمہ	مولانا سید اسعد مدنی	ڈاکٹر اسرار احمد	مولانا اسحاق سندیلوی ندوی
مولانا محمد امین اورکزئی شہید	مولانا امین احسن اصلاحتی	الطاف حسین قریشی	اکبر خان کٹی
مولانا اعجاز علی	مولانا محمد ادریس کاندھلوی	مولانا ایوب جان بنوری	مولانا انظر شاہ کشمیری
پروفیسر پری شان خٹک	شاہ بلین الدین	ڈاکٹر محمد ایوب قادری	قاضی احسان احمد شجاع آبادی
مولانا مفتی محمد تقی عثمانی	مولانا تقی الدین ندوی	جیشن تنزیل الرحمن	مولانا تاج محمود
مولانا تاحسن جان شہید	مولانا حبیب اللہ حقانی شہید	مفتی محمد جمیل خان شہید	جاننا مرزا
حفیظہ جالندھری	قاضی حسین احمد	مولانا سید حسین احمد مدنی	پروفیسر محمد حسن عسکری
مولانا خوجا جید خان محمد	مولانا مفتی محمد حسن	حیات محمد خان شیر پاز	ڈاکٹر محمد جمیل اللہ (فرانس)
پروفیسر خورشید احمد	مولانا خلیل الرحمن نعمانی	خالد علوی	مولانا خیر محمد جالندھری
مولانا مفتی محمد رفیع عثمانی	ڈاکٹر رشید احمد جالندھری	چوہدری رحمت علی	ذوالفقار علی بھٹو
مولانا مفتی محمد زبیر علی خان	مولانا سید زکریا بنوری	شیخ الحدیث مولانا محمد زکریا	مولانا محمد اربع ندوی
مولانا محمد سالم قاسمی	مولانا سرفراز خان صفدر	مولانا مفتی زین العابدین	زبیر اے سلہری
علامہ شمس الحق افغانی	مولانا مفتی محمد شفیع	مولانا سعید احمد اکبر آبادی	حکیم محمد سعید شہید
پروفیسر صغیر حسن معصومی	میر تکلیب الرحمن	شورش کشمیری	مولانا شہاب الدین ندوی
مولانا محمد طاسین	ضیاء الدین اصلاحتی (معارف)	جنرل ضیاء الحق شہید	محمد صلاح الدین شہید
محمد طفیل (نقوش)	طاہر القادری	طالب ہاشمی	مولانا قاری محمد طیب قاسمی
مولانا عبدالرشید نعمانی	ایس ایم ظفر	مولانا ظفر احمد انصاری	مولانا ظفر احمد عثمانی
مولانا عبدالرزاق اسکندر	سر دار عبدالرب نشتر	مولانا عبدالحق نافع گل	مولانا عزیز گل
ڈاکٹر عبداللہ چغتائی	ڈاکٹر سید عبداللہ	مولانا عبداللہ کاکاخیل	مولانا عطاء اللہ شاہ بخاری
مولانا عبداللہ درخوئی	مولانا عبدالغفور عباسی	مولانا عتیق الرحمن سنہلی	مولانا عبدالمجاہد دریا آبادی
مولانا محمد علی جالندھری	مولانا عبدالرحمن کامل پوری	بھائی عبدالوہاب صاحب	مولانا عبدالقادر آزاد
مولانا غلام غوث ہزاروی	حافظ غلام حبیب نقشبندی	مولانا غلام اللہ خان	خان عبدالولی خان
ماہر القادری	کوثر نیازی	مولانا فضل الرحمن	ڈاکٹر غلام محمد
مولانا محمد بنوری شہید	مجید نظامی	حبیب الرحمن شامی	مولانا حکیم محمد اختر صاحب
مصطفیٰ صادق	مشفق خواجہ	مولانا مرغوب الرحمن	مولانا مفتی محمود
مفتی نظام الدین شامزی	محمد موسیٰ بھٹو	مولانا محمد منظور نعمانی	شاہ معین الدین ندوی
مولانا محمد میاں (مورخ)	ملک نواز احمد اعوان	سید نفیس الحسینی	نعیم صدیقی
مولانا سید محمد یوسف بنوری	مولانا محمد یوسف لدھیانوی	مولانا مفتی ولی حسن نوکی	وحید الدین خان